

पुरुहन्मा आङ्गिरसः। इन्द्रः । बृहती, १-६ प्रगाथः (विषमा बृहती समा सतोबृहती), १२ शंकुमती, १३ उष्णिक्, १४ अनुष्टुप्, १५ पुरउष्णिक्

यो राजा चर्षणीनां याता रथेभिरग्निगुः।

विश्वासां तरुता पृतनानां ज्येष्ठो यो वृत्रहा गृणे ॥ ८.०७०.०१

यः। चर्षणीनाम्- प्रजानाम्। राजा- स्वामी। रथेभिः- रथैः। याता- गन्ता। अग्निगुः- अधृतगमनः। विश्वासाम्- सर्वासाम्। तरुता- तारकः। पृतनानाम्- सेनानाम्। ज्येष्ठः- मुख्यः।

यः। वृत्रहा- आवरणबाधकः। तम्। गृणे- स्तौमि ॥१॥

इन्द्रं तं शुम्भ पुरुहन्मन्त्रवसे यस्य द्विता विधर्तरि।

हस्ताय वज्रः प्रति धायि दर्शतो महो दिवे न सूर्यः ॥ ८.०७०.०२

पुरुहन्मन्- बहुशत्रुहन्तः वीर। अवसे- रक्षायै। तमिन्द्रम्। शुम्भ- मण्डय। यस्य तव। विधर्तरि- विधारके इन्द्रे। द्विधा रूपमुग्रमनुग्रहभूतमिति भवति। दर्शतः- दर्शनीयः। महः- महान्। वज्रः। दिवे- दिवि। सूर्यः। न- इव। हस्ताय- हस्ते। प्रति धायि- धृतः ॥२॥

नकिष्टं कर्मणा नश्यश्चकार सदावृधम्।

इन्द्रं न यज्ञैर्विश्वगूर्तमृभ्वसमधृष्टं धृष्ववौजसम् ॥ ८.०७०.०३

विश्वगूर्त- सर्वस्तुत्यम्। ऋभ्वसम्- महान्तम्। अधृष्टम्- अप्रधृष्यम्। धृष्ववौजसम्- धर्षकबलयुक्तम्। इन्द्रम्। यज्ञैः- उपासनैः। सदा वृधम्- सदा वर्धकम्। यः। चकार- अकरोत्। तम्। नकिः- न कोपि। कर्मणा। नशत्- व्याप्नोति ॥३॥

अषाँहमुग्रं पृतनासु सासहिं यस्मिन्महीरुरुज्रयः।

सं धेनवो जायमाने अनोनवुर्द्यावः क्षामो अनोनवुः ॥ ८.०७०.०४

अषाळ्हम्- असह्यम् । उग्रम्- उद्गूर्णम् । पृतनासु- युद्धेषु । सासहिम्- अभिभवन्तम् । यस्मिन् ।
महीः- महान्तः । उरुज्रयः- विस्तीर्णविगाः सन्ति तम् । जायमाने- जायमानम् । धेनवः-
गावश्चिद्रश्मयः । सम्- सम्यक् । अनोनवुः- नमन्ति । द्यावः- दिव्याः । क्षामः- भौमाः ।
अनोनवुः ॥४॥

यद्याव इन्द्र ते शतं शतं भूमिरुत स्युः ।

न त्वा वज्रिन्सहस्रं सूर्या अनु न जातमष्ट रोदसी ॥ ८.०७०.०५

द्यावः- द्युलोकाः । भूमीः- क्षितयः । उत- अपि च । स्युः- ये भवन्ति ते सर्वे । शतं शतम्- प्रभूताः ।
इन्द्र । ते- त्वां न व्याप्नुवन्ति । वज्रिन्- वज्रपाणे । त्वा- त्वाम् । जातम्- उद्भूतम् । सहस्रं सूर्याः-
अनन्तसूर्या अपि । रोदसी- द्यावापृथिव्यावपि । न । अष्ट- व्याप्नुवन्ति ॥५॥

आ पप्राथ महिना वृष्ण्या वृषन्विश्वा शविष्ठ शवसा ।

अस्माँ अव मघवन्गोमति व्रजे वज्रिञ्चित्राभिरूतिभिः ॥ ८.०७०.०६

महिना- महता । वृष्ण्या- वर्षकबलेन । वृषन्- वर्षक । शविष्ठ- बलिष्ठ । विश्वा- सर्वेण । शवसा-
बलेन । आ पप्राथ- आपूरयसि । अस्मान्- नः । वज्रिन्- वज्रपाणे । मघवन्- इन्द्र । गोमति व्रजे-
चिद्रश्मिसमूहे सम्पादितव्ये । चित्राभिः- असाधारणीभिः । ऊतिभिः- रक्षाभिः । अव- रक्ष ॥६॥

न सीमदेव आपदिष दीर्घायो मर्त्यः ।

एतग्वा चिद्य एतशा युयोजते हरी इन्द्रो युयोजते ॥ ८.०७०.०७

यः । एतग्वा- एतवर्णौ । एतशा- प्राणाश्चौ । इन्द्रः । हरी- आकर्षणशक्तिसम्पन्नौ । युयोजते-
योजयति तादृश । दीर्घायो- नित्य । अदेवः- तमःप्रायः । मर्त्यः- मनुष्यः । सीम्- सर्वतः । एव ।
इषम्- स्वकामनाम् । न । आपत्- प्राप्नोति ॥७॥

तं वो महो महाय्यमिन्द्र दानाय सक्षणिम् ।

यो गाधेषु य आरणेषु हव्यो वाजेष्वस्ति हव्यः ॥ ८.०७०.०८

तम् । वः- यूयम् । महः- महान्तः । महाय्यम्- महान्तम् । इन्द्रम् । सक्षणिम्- सहनशीलम् ।
दानाय पूजयत । यः । गाधेषु- उदकेषु । आरणेषु- निम्नेषु । हव्यः- आह्वातव्यः । वाजेषु- युद्धेषु
सदृतिषु वा । हव्यः । अस्ति- भवति ॥८॥

उदू षु णौ वसो महे मृशस्व शूर राधसे ।

उदू षु मह्यै मघवन्मघत्तय उदिन्द्र श्रवसे महे ॥ ८.०७०.०९

महे- महत्यै । राधसे- संसिद्धयै । नः- अस्मान् । शूर- समर्थ । सु- सुष्ठु । उत् मृशस्व- उत्थापय ।
मह्यै- महत्यै । मघत्तये- सम्पदे । मघवन्- सम्पद्वन् । इन्द्र । महे- महत्यै । श्रवसे- श्रुत्यै । उत्-
उत्थापय ॥९॥

त्वं न इन्द्र ऋतयुस्त्वानिदो नि तृम्पसि ।

मध्ये वसिष्व तुविनृम्णोर्वोर्नि दासं शिश्रथो हथैः ॥ ८.०७०.१०

इन्द्र । त्वम् । ऋतयुः- सत्यकामः । नः- अस्मान् । त्वानिदः- त्वन्निन्दकादागत्य । नि- नितराम् ।
तृम्पसि- प्रीणयसि । तुविनृम्ण- बहुवीर्यसम्पन्न । ऊर्वोः- द्यावापृथिव्योः । मध्ये । वसिष्व- अस्मान्
वासय । दासम्- उपक्षपयितारम् । हथैः- हननसाधनैरायुधैः । शिश्रथः- मारयसि ॥१०॥

अन्यव्रतममानुषमयज्वानमदेवयुम् ।

अव स्वः सखा दुधुवीत पर्वतः सुघ्नाय दस्युं पर्वतः ॥ ८.०७०.११

अन्यव्रतम्- रक्षोनियतिपालकम् । अमानुषम्- अविवेकिनम् । अयज्वानम्- लोभिनम् । अदेवयुम्-
तमःकामम् । दस्युम्- स्तेनम् । सखा- इन्द्रसखः । पर्वतः- पर्ववानुपासकः । स्वः- स्वर्गात् ।
सुघ्नाय- शोभनहननाय । अव दुधुवीत- अधः पातयति ॥११॥

त्वं न इन्द्रासां हस्तै शविष्ठ दावने ।

धानानां न सं गृभायास्मयुर्द्विः सं गृभायास्मयुः ॥ ८.०७०.१२

इन्द्र- परमेश्वर । शविष्ठ- बलिष्ठ । अस्मयुः- अस्मत्कामः । दावने- दानाय । धानानां - भृष्टयवाः ।
न- इव । आसाम्- गाः । हस्ते । गृभाय- गृहीष्व ॥१२॥

सखायः क्रतुमिच्छत कथा राधाम शरस्य । उपस्तुतिं भोजः सूरियो अहयः ॥ ८.०७०.१३
सखायः । यः । अहयः- अकुटिलः । सूरिः- विद्वान् । भोजः- भोक्ता । तस्य । क्रतुम्- प्रज्ञाम् ।
इच्छतः- कामयमानस्य । शरस्य- तदर्थमावरणहिंसकस्येन्द्रस्य । उपस्तुतिम्- मन्त्रम् । कथा-
कथम् । राधाम- साधयाम ॥१३॥

भूरिभिः समह ऋषिभिर्बर्हिष्मद्भिः स्तविष्यसे । यदित्थमेकमेकमिच्छर वत्सान्पराददः ॥ ८.०७०.१४
समह- माहात्म्यसहित । भूरिभिः- बहुभिः । ऋषिभिः- सूक्ष्मदर्शिभिः । बर्हिष्मद्भिः- लब्धभूमिकैः ।
स्तविष्यसे- स्तूयसे । शर- हे शत्रुहिंसक । त्वम् । इत्थम्- एवम् । एकमेकम् । वत्सान् । पराददः-
स्तोतृभ्यो यच्छसि ॥१४॥

कर्णगृह्णा मघवा शौरदेव्यो वत्सं नस्त्रिभ्य आनयत् । अजां सूरिर्न धातवे ॥ ८.०७०.१५
अजाम्- प्रकृतिम् । सूरिः- विद्वान् । धातवे- धारणायै । न- इव । कर्णगृह्ण- कर्णे गृहीत्वा । त्रिभ्यः-
शत्रुभ्यस्त्रिभ्यः । मघवा- इन्द्रः । नः- अस्मभ्यम् । वत्सम्- शाबं चिद्रश्मिप्रतीकम् । शौरदेव्यः-
शूरदेवसम्बन्धम् । आनयत् ॥१५॥